

Əfəndiyev P. Soyadı səhvən şəhid olanların siyahısına düşmüşdü // Xalq qəzeti. - 2023. - 1 avqust. - № 160. - S. 10.

Ramiq Raqif oğlu Əsgərov ehtiyatda olan leytenant kimi sentyabrın 28-dən təlimlərə qatıldı, sonra Talış–Suqovuşan istiqamətindəki döyüşlərdə özünü bacarıqlı zabit kimi göstərdi, erməni postlarının alınmasında, onların müdafiəsində iştirak etdi. Soyadı səhvən şəhid olanların siyahısına düşdü, lakin sağ qalmaq bacardı və dekabrın 28-də baş leytenant kimi sağ-salamat evinə qayıtdı.

“Cəsur, vətənsəvər, peşəkar zabitin rəhbərliyi altında xidmət etmişəm”.

Ramiq Əsgərov 2011-ci ilin iyununda hərbi xidmətə çağırılıb. Beyləqanda xidmətdə olan vaxt “Ehtiyat zabit hazırlığı kursu”na qəbul olunmaq üçün müraciət edib. Müdafiə Nazirliyinin Hərbi Həkim Komissiyasının qərarına əsasən, hərbi xidmətə yararlı hesab edilərək qəbul imtahanlarına buraxılıb. “Ehtiyat zabit hazırlığı kursu”nu müvəffəqiyyətlə başa vurduqdan sonra ona leytenant hərbi rütbəsi verilib: “Artıq 2011-ci ilin oktyabr ayından leytenant rütbəsində Daşkəsəndə “N” sayılı hərbi hissədə xidmət edirdim. Həmin vaxt hərbi hissənin komandiri Polad Həşimov idi. Fəxr edirəm ki, onun kimi cəsur, vətənsəvər, peşəkar zabitin rəhbərliyi altında xidmət etmişəm. Mərd zabit idi, hərbi hissədə böyük hörməti vardı, ədaləti və tələbkarlığı ilə seçilirdi, nizam-intizama önəm verirdi. 2013-cü ilin aprel ayında ehtiyata buraxıldım”.

Daha sonra Ramiq Əsgərov Vətən müharibəsinə yollanmasından danışır: “Sentyabrın 27-də Səfərbərlik və Hərbi Xidmətə çağırış üzrə Dövlət Xidmətinin Xətai Rayon İdarəsindən zəng edib bildirdilər ki, təlimlərə qatılmalıyam.

Anası Rahilə xanım söhbətə qoşulur: “Ramiqin 3 azyaşlı uşağı var. Düşünürdüm ki, onlara görə oğluma müəyyən güzəştlər – möhlət hüququ verilə bilər. Amma Ramiq güzəşt söhbətini heç eşitmək istəmirdi, söhbət düşəndə əsəbləşirdi, hökmən “müharibədə iştirak edəcəyəm”- deyirdi.

Oğlumu yola salmaq istədim:

– Heç olmasa səni özüm döyüş bölgəsinə yola salım!

Razı olmadı, evə qayıtdım. Əllərimi qaldırıb dua etdim, Allahdan sağ-salamat qayıtmasını dilədim. Bir də baxdım ki, 3 uşaq da əllərini qaldırıb mənimlə birlikdə dua edir.

...Ramiq Əsgərov bir neçə gün Ağcakənd və Bərdədə olur. Mingəçevirdə təlimlərə qatılır, sonra Tərtər rayonunun Evoğlu kəndində könüllülərin döyüş hazırlığında iştirak edir.

“Oktyabrın 12-dən döyüşlərdə iştirak etdim. İlk dövrlərdə düşməndən azad olunan postlarda yerləşir, onları əks-hücumlardan qoruyuruq. Döyüşlərdən birini heç unuda bilmirəm, 23 şəhid və yaralı bu gün də gözümün qabağındadır, bəzən yuxuma

da girir. “Tülkü dərəsi” adlanan yer var. Orada ermənilərin irili-xırdalı bir neçə postu yerləşirdi. Döyüş tapşırığına əsasən “Tülkü dərəsi” düşməndən təmizlənməli və biz orada möhkəmlənməli, sonrakı əmri gözləməli idik. Ermənilər bizim mövqeyi top və minaatanlarla atəşə tutdu. Və mərmilərdən biri əsgərlərin topa halda olduğu yərə düşdü. Partlayış nəticəsində bədənlərin paramparça olmuş müxtəlif hissələri ətrafa səpələnmişdi. Onları bir yərə yığmalı olduq. Bunun üçün buşlatımı çıxarıb yərə sərdim və bədən hissələrini torpağın üstündən yığıb Bərdə hərbi hospitalına göndərdik”, – Ramiq Əsgərov deyir.

Bərdə hospitalında isə buşlatın sahibinin də həlak olduğunu düşünüb, onun üzərindəki soyadı şəhid olanların siyahısına salırlar.

“Həmin vaxt hospitalda xalam qızı Sevilin həyat yoldaşı Rəşad Guvalov könüllü həkim kimi xidmət edirdi. Şəhər şəhid olanların siyahısına baxarkən tanış soyada rast gəlir, ilk əvvəl buna o qədər də fikir vermir, siyahı olan lövhədən bir neçə addım uzaqlaşır. Sonradan yenidən geri qayıdıb dəqiqləşdirmə aparır. Siyahıda şəhid olanların arasında Ramiq Əsgərov ad və soyadının olması şübhələrinə son qoyur və həyat yoldaşına zəng edir.

– Alo, Sevil, de görüm, Ağdərə istiqamətində döyüşlərdə iştirak edən qohumunun ad, soyadı Ramiq Əsgərovdur?

– Hə! Niyə soruşursan?

– Şəhidlərin siyahısında rast gəlmişəm.

Sevil Guvalova deyir: “Ramiqin adını eşidəndə necə çığırıb özümdən getmişəmsə, xəbərim olmayıb. Oyananda ətrafımda iş yoldaşlarımdan toplaşdığını gördüm. Rəşad yenidən zəng edib əhvalımı soruşdu və Ramiqin telefon nömrəsini istədi.

– Ramiqin telefon nömrəsini göndər. Zəng edib, hadisənin necə baş verdiyini dəqiqləşdirim.

Telefon nömrəsini mesajla göndərdim və səbirsizliklə cavabını gözləməyə başladım. Hər dəqiqə mənim üçün əzabla, narahatlıqla keçdi”.

Rəşad Guvalov hadisə ilə bağlı məlumat almaq məqsədilə həmin telefon nömrəsinə zəng edir:

– Kiminlə danışırım?

– Sizinlə danışan Ramiqdir.

– Ramiq, salam! Şükür Allaha, sağ-salamatsan, çox narahat olduq. Sənin adın divara vurulmuş şəhidlər siyahısına necə düşüb?

– Siyahıda mənim də adım var? Bu necə olur? Hə, yadıma düşdü, hərbiçilərimizin yanına mərmə düşmüşdü, şəhid olanlar vardı, mənim buşlatıma bədən hissələri

yığılmışdı və o halda da hərbi hospitala göndərilmişdi. Görünür, buşlata görə mənim də şəhid olduğum qənaətinə gəliblər.

Bundan sonra Rəşad Guvalov həyat yoldaşına zəng edib Ramiqin sağ-salamat olduğunu xəbərini verir. Bu hadisədən isə Ramiqin valideynlərinin xəbəri olmur, onlara bu haqda sonradan, oğulları evə, ailəsinə sağ-salamat qayıtdıqdan sonra məlumat verilir.